



**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

MAGISTRAT DR. SIMONE GRECH

Kumpilazzjoni Numru 526/18

Il-Pulizija

(Spettur Roderick Attard)

vs

Mark Anthony Zahra

Illum, 4 ta' Novembru 2020

Il-Qorti,

Rat l-imputazzjonijiet imressqa kontra Mark Anthony Zahra, karta tal-identità numru 12691M:

1. Mingħajr il-ħsieb li joqtol jew li jqięghed il-ħajja ta' haddiehor f'periklu ċar, ikkaġuna offiża gravi fuq il-persuna ta' Enzo Seychell (detentur tal-karta tal-identità numru 33082M) minhabba li l-istess offiża ġgib il-ksur tas-subgħa werrej tal-istess Enzo Seychell, skont kif iċċertifikat minn Dr. Alexandra

Baldacchino (numru ta' registrazzjoni mediku 2180) miċ- Ċentru tas-Saħħa tal-Floriana;

2. Mingħajr il-ħsieb li joqtol jew li jqiegħed il-ħajja ta' haddieħor f'periklu ċar, ikkaġuna offiża ħafifa fuq il-persuna ta' Sean Seychell (detentur tal-karta tal-identità numru 358287M) skont kif iċċertifikat minn Dr. Jeremy Bonnici (numru ta' registrazzjoni mediku 3214) miċ-Ċentru tas-Saħħa tal-Floriana;
3. Hebbejt għal John Seychell u Clayton Muscat sabiex jingurjahom, idejjaqhom jew jagħmlilhom ħsara b'xi mod;
4. Għamel ingurji jew theddid mhux imsemmijin band' ohra fil-Kodiċi Kriminali, jew jekk kien provokat, ingurja b'mod li ħareġ barra mil-limiti tal-provokazzjoni.

Il-Qorti giet mitluba sabiex, f'każ ta' ħtija, barra li tinfliggi l-piena stabbilita għal dan ir-reat, tapplika l-provvedimenti tal-Artiklu 383 tal-Kodiċi Kriminali għas-sigurtà ta' Enzo Seychell, Sean Seychell, John Seychell, u Clayton Muscat.

Rat id-dokumenti eżebiti;

Semgħet ix-xhieda;

Rat in-nota tal-Avukat Ġenerali datata 12 ta' Lulju 2019, li permezz tagħha, baġhat lill-imputat biex jiġi ġġudikat minn din il-Qorti bhala Qorti ta' Ġudikatura Kriminali, kif mahsub taht:

(a) Artikoli 214, 215 u 216(1)(a) (ii) (iii), (b) u (d) (2) tal-Kapitolu 9 tal-Liġijiet ta' Malta;

(b) Artikolu 214, 215, u 221(1) tal-Kapitolu 9 tal-Liġijiet ta' Malta;

(c) Artikolu 339(1)(d) tal-Kapitolu 9 tal-Liġijiet ta' Malta;

(d) Artikolu 339(1)(e) tal-Kapitolu 9 tal-Liġijiet ta' Malta;

(e) Artikolu 382A, 383, 384, 385, 386, 412C u 412D tal-Kapitolu 9 tal-Liġijiet ta' Malta;

(f) Artikoli 17, 31, 532A, 532B u 533 tal-Kapitolu 9 tal-Liġijiet ta' Malta.

Rat li l-imputat iddikjara li ma għandhux oġġezzjoni li din il-kawza tinstema' bil-procedura sommarja, u li tiġi mismugħa u deċiża minn din il-Qorti hekk kif ippreseduta;

Semgħet ix-xhieda ta' Sean Seychell, John Seychell, Clayton Muscat u Enzo Seychell fis-seduta tat-12 ta' Ġunju 2019, jiddikjaraw li qed jagħzlu li ma jixhdux f'dawn il-proċeduri;

Semgħet lil Albert Desira u Carol Anne Spiteri jagħzlu li ma jixhdux, u dana fis-seduta tas-17 ta' Ottubru 2019;

Rat li l-imputat għażel li ma jixhidx, u anqas ressaq ebda provi.

Semgħet trattazzjoni.

Rat l-atti proċesswali kollha, kif ukoll dawk tal-kawza, Pulizija vs Enzo Seychell et, stante li kien hemm qbil li dik il-kawza tinstema' kontestwalment ma' din odjerna, u li x-xhieda mismugħa f'dik il-kawza, għandha tghodd għal din il-kawza.

Ikkunsidrat:

Illi din il-Qorti hija kkonfrontata bi stqarrija mill-imputat, u kif ukoll stqarrijiet rilaxxati minn John Seychell, Enzo Seychell, Clayton Muscat u Sean Seychell, kif ukoll mill-fatt li l-imputat, John Seychell, Enzo Seychell, Clayton Muscat u Sean Seychell, għażlu li ma jixhdux f'dawn il-proċeduri sabiex ma jinkriminawx lilhom innfushom. Il-Qorti hija wkoll rinfaċċata b'CCTV footage, iżda l-persuna li allegatament għaddietu lill-uffiċjali tal-Pulizija, għażlet ukoll li ma tixhidx f'dawn il-proċeduri.

Il-Qorti hija konsapevoli li whud mill-imputazzjonijiet imressqa kontra l-imputat, huma ta' tali natura li l-proċeduri huma mehuda mill-Pulizija ex officio. Meta iżda

din il-Qorti tagħrbel dawk il-provi u dokumenti kollha eżebiti quddiemha, ma tqisx li hija konvinta li l-imputazzjonijiet fir-rigward tal-imputat, ġew ippruvati lil hinn minn kull dubju dettat mir-raġuni. Ma tressqitx l-aħjar prova dwar id-dinamika ta' kif zvolġa dan l-argument, u kif allegatament ġew rekati l-offiżi fuq il-persuni ndikati fl-imputazzjonijiet.

Illi, per konsegwenza, in segwitu ta' dak li ġie mismuġh, u li ġie vverbalizzat fid-diversi seduti miżmuma quddiem il-Qorti, ma jirriżultax li l-imputazzjonijiet miġjuba fil-konfront tal-imputat, ġew sodisfaċentement ippruvati, u għaldaqstant, l-imputat ser jiġi lliberat minnhom.

Decide

Għal dawn il-motivi, il-Qorti, fuq nuqqas ta' provi, ma ssibx lill-imputat ħati tal-imputazzjonijiet kollha miġjuba fil-konfront tiegħu, u b'hekk tilliberah minnhom.

Magistrat Dr. Simone Grech

Janet Calleja
Deputat Registratur